

”خانقاہ حامدیہ“ نزد جامعہ مدنیہ جدید رانیونڈ روڈ لاہور کی جانب سے محدث، فقیہ، مؤرخ، مجاہد فی سبیل اللہ، مؤلف کتب کثیرہ شیخ الحدیث حضرت اقدس مولانا سید محمد میاں صاحب رحمۃ اللہ علیہ کے بعض اہم مضامین جو تاحال طبع نہیں ہو سکے انہیں سلسلہ وار شائع کرنے کا اہتمام کیا گیا ہے جبکہ اُن کی نوع بنوع خصوصیات اس بات کی متقاضی ہیں کہ افادہ عام کی خاطر اُن کو شائع کر دیا جائے۔ اسی سلسلہ میں بعض وہ مضامین بھی شائع کیے جائیں گے جو بعض جرائد و اخبارات میں مختلف مواقع پر شائع ہو چکے ہیں تاکہ ایک ہی لٹری میں تمام مضامین مرتب و یکجا محفوظ ہو جائیں۔ (ادارہ)

عید اور تہوار میں فرق

انسانی فطرت کا تقاضا، اسلامی تعلیمات، آداب و مستحبات

﴿مؤرخ ملت حضرت مولانا سید محمد میاں صاحب﴾



لفظ عید اور اُس کی حقیقت :

”عید“ عربی لفظ ہے ہم اس کو نام کے طور پر استعمال کرتے ہیں جیسے ”ہولی“، ”دیوالی“ ایک تہوار مانا جاتا ہے ”شبِ برات“ اور ”محرم“ کو تہوار کہا جاتا ہے ایسے ہی ”عید“ اور ”بقر عید“ بھی دو تہواروں کے نام سے سمجھے جاتے ہیں مگر اپنی اصل و حقیقت کے لحاظ سے ”عید“ کے یہ معنی نہیں ہیں ! عید، عود، عود، عادت، ان سب الفاظ کا مأخذ ایک ہی ہے اور ”بار بار“ ہونے کا مفہوم اس مأخذ یعنی ”عود“ کا بنیادی نکتہ اور مرکزی مفہوم ہے، اس بناء پر ہر دن ”عید“ ہے ! کیونکہ وہ بار بار آتا رہتا ہے اور نہ صرف دن بلکہ ہر ایک رات اور ہر ایک شب دیکھو ! کو بھی ”عید“ کہا جاسکتا ہے کیونکہ اس کا چکر بھی برابر چلتا رہتا ہے اور وہ بھی یکے بعد دیگرے مسلسل آتی رہتی ہے لیکن محاورہ اور عرف عام نے کچھ

حدیں قائم کر دیں۔ ”ع ی ذ“ کے اس لفظی قالب میں مسرت اور خوشی کی رُوح پھونکی گئی ہے کامیابی اور بامرادی کا ہار اس کے گلے میں ڈالا گیا اور اجتماعی زندگی کا تاج اس کے سر پر رکھا گیا یعنی ”عید“ اُس پر مسرت اور بامراددن کو کہا جانے لگا جو اجتماعی اور قومی زندگی کی تاریخ میں کسی کامیابی اور کامرانی کا مالک ہو اور اس کی یاد بار بار دلا کر جسمِ ملت کی سوکھی رگوں میں مسرت کی اُمنگ اور خوشی کی تازگی پیدا کرتا رہتا ہو ! !

لفظ اور معنی کے تجزیہ اور تحلیل کے بعد ہم اس نتیجہ پر پہنچے ہیں کہ لفظ ”عید“ اپنے مأخذ کے لحاظ سے کچھ ہی معنی رکھتا ہو مگر محاورہ اور عرف عام میں وہ ہندی لفظ ”تہوار“ کا مفہوم ادا کرتا ہے ! ! !

”عید“ اور ”تہوار“ میں فرق :

جہاں تک عربی لغت کا تعلق ہے عید اور تہوار ایک ہی مفہوم کے دو نام ہیں یعنی جس کو تہوار کہا جاتا ہے اسی کو عید بھی کہا جائے گا اور حقیقت یہ ہے کہ عرب کے قومی مذاق نے بھی عید اور تہوار میں کوئی خاص فرق نہیں کیا تھا ! بقول حضرت سیدنا شاہ ولی اللہ صاحب محدث دہلوی ”جس طرح ایران کے عجمی، دو تہوار ”نوروز“ اور ”مہرجان“ منایا کرتے تھے مدینہ کے عرب بھی ان دونوں تہواروں کے عادی ہو چکے تھے ! ایرانی ان دونوں تہواروں کے لیے فارسی الفاظ ”نوروز“ اور ”مہرجان“ استعمال کیا کرتے تھے ! عربوں نے ان کے لیے اپنے یہاں کا نکسالی لفظ ”عید“ بولنا شروع کر دیا تھا یعنی ایک ہی رُوح کے لیے دو قالب اور ایک ہی منشاء کی تعبیر کے دو عنوان تھے ایک فارسی اور ایک عربی !

خاتم الانبیاء رحمۃ اللعالمین ﷺ اللہ عزوجل کا آخری پیغام اور نوع انسان کے لیے مکمل ترین تہذیب لے کر مدینہ طیبہ پہنچے تو آپ نے جس طرح قوم کی تمام عادتوں اور ان کے ہر ایک رسم و رواج پر تنقیدی نظر فرما کر اصلاح فرمائی اس رسم پر بھی تبصرہ فرما کر اس کی اصلاح فرمائی اَبَدَلْکُمْ اللّٰهُ خَیْرًا مِنْهَا یَوْمَ النَّحْرِ وَیَوْمَ الْفِطْرِ یعنی اللہ نے ان دونوں کے بدلے میں دو تہوار دیے ہیں جو ان دونوں سے بہتر ہیں ”عید قربان“ اور ”عید الفطر“ یعنی خوشی کے دن چھوٹے اور بڑے سب ہی حسبِ حیثیت

عمدہ لباس پہنیں ! بن سنور کر نکلیں ! ملیں جلیں اور خوشی منائیں ! اس حقیقت کو ملحوظ رکھتے ہوئے ترمیم کردی گئی کہ یہ دودن ”نوروز“ اور ”مہرجان“ نہیں بلکہ ”فطر“ اور ”انضحیٰ“ کے دودن ہیں ! ! کیوں ؟ ؟

کیا معاذ اللہ قومی تعصب تھا جس نے یہ ترمیم ضروری قرار دی ؟ یا کوئی اصلاحی مقصد تھا جس کے لیے یہ ترمیم ضروری سمجھی گئی ؟ ! حقیقت یہ ہے کہ دین فطرت یعنی اسلام کی خصوصیت یہ ہے کہ وہ ”فطرت“ کا گلا نہیں گھونٹتا البتہ اس کی کج روی اور بے اعتدالی دُور کر دیتا ہے ! ! اس کا یہ فعل یہاں بھی ہوا ہے یعنی فطری مطالبہ کو پورا کرتے ہوئے اس میں وہ خوبی پیدا کر دی گئی ہے کہ وہ صرف نفسانی اور مادی چیز ہی نہیں رہی بلکہ سراسر عبادت اور ایک رُوحانی حقیقت بن گئی ہے ! ! ! اسلامی تعلیم کا حاصل یہ ہے کہ خوشی ضرور مناؤ فطرت کے اس تقاضے کو کہ سال میں ایک دو روز ایسے ضرور ہوں جن میں اپنی تہذیب، قومی اور ملی شان و شوکت کا مظاہرہ ہو ضرور پورا کیا جائے مگر ان دنوں کے مقرر کرنے اور منانے میں زمانہ جاہلیت کا ذوق اور جاہلانہ جذبات کا فرمانہ ہوں ! بلکہ اس کا محرک کوئی سچا اور پاک جذبہ ہونا چاہیے ! !

آباء پرستی حرام ہے، ماڈہ پرستی شرک ہے اور ایسا ترنگ اور ایسی عیش و عشرت جو جامہ انسانیت کو چاک اور جبین تہذیب کو داغدار بنا دے خود تہذیب پر ظلم ہے ! ! لہذا ”عکاظ“ اور ”ذی الحجاز“ جیسے تہوار اور میلے جن میں خاندانی عظمت اور آباؤ اجداد کے مفاخر میں فصاحت و بلاغت کی تمام طاقتیں صرف کر دی جائیں یا نوروز اور مہرجان جیسے تہوار جن میں موسم بہار کے نام پر زندگی کی بہار میں بحران پیدا کیا جائے اور خورد و نوش کی وسعت کو رقص و طرب کے دائرہ تک پہنچا کر عیش و عشرت کی داد دی جائے، یہ انسانیت و تہذیب و شرافت کی پیشانی پر بد نما داغ ہیں ! ان میں سے ایک ایک کو مٹ جانا چاہیے یعنی اسلام کا بنایا ہوا تہوار، نسلی برتری، خاندانی فخر و عظمت، آباؤ اجداد کے مفاخر یا موسم بہار و خزاں کے مادی اثرات کی بناء پر نہیں ہونا چاہیے بلکہ آباء پرستی کے بجائے خدا پرستی ! خاندانی فخر و عظمت کے بجائے اخلاص و للہیت ! اور عیش و عشرت کے بجائے ایثار و قربانی کے جذبات اس میں کارفرما

ہونے چاہئیں ! اور وہ دن ایسے ہوں کہ اُن سے اگر یاد ہو سکے تو ان ہی پاک جذبات کی اور ان ہی مقدس رجحانات کی تاکہ انسانی فطرت کا تقاضا اسی طرح پورا ہو کر عبدیت و بندگی، خدا پرستی اور انسانی شرافت و عظمت کے آثار بھی نمایاں رہیں ! اور اسلام جس انسانیت کی تعلیم دیتا ہے اُس کی زندہ تصویر سامنے آسکے ! اور جو انفرادی طور پر زندگی کا نصب العین ان الہامی الفاظ میں بیان کیا جاتا ہے ﴿ اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعَالَمِيْنَ ﴾ ۱۔ یہ مقدس نصب العین اجتماعی صورت میں بھی سامنے آجائے۔

اسلام نے خدا پرستی کی تصویر میں اخلاص و صداقت کا رنگ بھرنے کے لیے سب سے پہلے روزے کی تلقین کی ہے جس کی شانِ اخلاص کا اندازہ حدیثِ قدسی کے اس جملہ سے ہو سکتا ہے اَلصَّوْمُ لِيْ وَ اَنَا اَجْزِئُ بِهٖ ۲ (روزہ صرف میرے لیے ہے اور میں ہی اس کی جزاء دوں گا) اخلاص و ایثار اور قربانی کی آخری حد وہ ہے کہ انسان سب کچھ حتیٰ کہ آل و اولاد کو بھی قربان کر ڈالے ! اسلام نے فطرتِ انسان کو دعوت دی کہ شان و شوکت، زیبائش و آرائش اور انبساط و مسرت کی تمام جلوہ آرائیاں، اخلاص و صداقت کے ان ہی دو محوروں پر ہونی چاہئیں ! ! !

(۱) جب ماہِ رمضان ختم ہوا اور ایک خدا پرست ایثار و اخلاص، خدمتِ خلق اور ہمدردی نوع کا ایک کورس پورا ہو چکا ہے اس کا نام ”عمید الفطر“ ہے یعنی مسرت کا وہ دن جس کا محرک اور منبع یہ ہے کہ رمضان المبارک کا مہینہ گزارنے کے بعد آج روزہ کشائی ہوئی ہے۔

(۲) جب والہانہ جذبات کے ساتھ اس ”بیتِ عتیق“ میں حاضری ہو جس کے بانی (حضرت ابراہیم علیہ السلام) نے پہلے اس ”وادیٰ غیر ذریٰ ذرع“ میں اپنی مالوفات (رفیقہ حیات حضرت ہاجرہ اور شیر خوار لختِ جگر حضرت اسماعیل علیہ السلام) کو چھوڑ کر اس کے بعد انسانی تمناؤں کے آخری سہارے کو قربان کر کے عاقشانِ پاک طینت کے لیے مقدس مثال قائم کی تھی ! ! !

۱۔ ”بے شک میری نماز، میری قربانی، میری زندگی اور میری موت سب اللہ رب العالمین کے لیے ہے“

یہ دو عیدیں ہیں جن کی اسلام نے تعلیم دی ہے ان کے سلسلہ میں لکھنے اور کہنے کی باتیں تو بہت کچھ ہیں مگر مناسب اور بہتر یہ ہے کہ قول کی بجائے فعل کی طرف توجہ دی جائے !
اس تقریب مبارک کے آداب و مستحبات بیان کیے جائیں اللہ تعالیٰ عمل کی توفیق بخشے !
عید الفطر کے آداب و مستحبات یہ ہیں :

(۱) صبح سویرے اُٹھنا (۲) غسل کرنا (۳) مسواک کرنا (۴) اپنے پاس جو کپڑے سب سے اچھے ہوں اُن کو پہننا (۵) خوشبو لگانا (۶) عید گاہ جانا (۷) سویرے جانا (۸) عید گاہ جانے سے پہلے کوئی میٹھی چیز کھالینا (۹) عید گاہ جانے سے پہلے صدقہ فطر دے دینا (۱۰) پیادہ جانا (۱۱) ایک راستہ سے جانا دوسرے راستہ سے واپس آنا۔

ان تمام انعامات بالخصوص اللہ تعالیٰ کے اس عظیم الشان انعام پر کہ اُس نے ایسے پاک اور سچے دین کی ہدایت فرمائی جو سراسر کامیابی اور سراسر نجات ہے ان پر اللہ کا شکر ادا کرنا جس کے لیے رحمۃ للعالمین افضل المرسلین ﷺ نے یہ الفاظ تلقین فرمائے ہیں :

اَللّٰهُ اَكْبَرُ اَللّٰهُ اَكْبَرُ لَا اِلٰهَ اِلَّا اللّٰهُ وَاللّٰهُ اَكْبَرُ اَللّٰهُ اَكْبَرُ وَلِلّٰهِ الْحَمْدُ

یہ تکبیرات تشریح کے الفاظ ہیں ان کو جاتے آتے زیادہ سے زیادہ پڑھنا چاہیے مگر عید الفطر میں آہستہ اور عید الاضحیٰ میں معمولی جہر سے۔ (ہفت روزہ خدام الدین ۱۲ دسمبر ۱۹۶۹ء)

جامعہ مدنیہ جدید کی ڈاکومنٹری

DOCUMENTARY OF JAMIA MADNIA JADEED

جامعہ مدنیہ جدید کی صرف آٹھ منٹ پر مشتمل مختصر مگر جامع ڈاکومنٹری تیار کی جا چکی ہے

جس میں جامعہ کا مختصر تعارف اور ترقیاتی و تعمیراتی منصوبہ جات دکھائے گئے ہیں

جس کا لنک درج ذیل ہے قارئین کرام ملاحظہ فرمائیں

<https://bit.ly/2KLNsof>